



دفتر مقام معظم رهبری  
www.leader.ir

## رہبر معظم نے نماز عید فطر کے بعد خطبے پیش کئے - 10 / Sep / 2010

نماز عید سعید فطر کے خطبے

پہلا خطبہ

بسم اللہ الرحمن الرحیم

الحمد لله رب العالمين الحمد لله الذي خلق السموات والارض وجعل الظلمات والنور ثم الذين كفروا بربهم يعدلون احمده واستعينه و استغفره و اتوكل عليه و اصلى و اسلم على حبيبه و نجيبه و خيرته في خلقه حافظ سره و مبلغ رسالاته حبيب قلوبنا ابي القاسم المصطفى محمد و على آله الاطيبين الاطهرين المنتجبين الهداة المهديين سيما بقيته الله في الارضين و صل على ائمة المسلمين و حماة المستضعفين و هداة المؤمنين اوصيكم عباد الله و نفسى بتقوى الله -

عید سعید فطر کے موقع پر پروری امت اسلامیہ، ایران کی عزیز و غیور قوم اور آپ محترم اور مکرم نماز گذاروں کو مبارک باد پیش کرتا ہوں آپ سب حضرات اور خود اپنے آپ کو پرہیزگاری اور تقوائے الہی کا پاس و لحاظ رکھنے اور اپنی تمام رفتار و گفتار میں اللہ تعالیٰ کے امر و نہی کو مد نظر رکھنے اور واجبات پر عمل کرنے اور محرمات کو ترک کرنے کی سفارش و نصیحت کرتا ہوں

ہم خداوند متعال کے شکر گزار ہیں کہ اس نے ہمیں موقع عطا فرمایا، عمر عطا کی اور ہمیں ایک اور ماہ رمضان المبارک اور ایک اور عید فطر دیکھنے کی سعادت حاصل ہوئی یہ ایک بہت بڑی نعمت ہے۔ اللہ تعالیٰ کی میہمانی میں شرکت کی عظیم نعمت ہے، ہماری قوم نے در حقیقت اس مہینے سے بھر پور استفادہ کیا اور عوام نے اس عزیز اور عظیم مہینے کی قدر قدر و قیمت کو بخوبی درک کیا، عزیز قوم اور جوانوں نے ان تمام مجلسوں، ان محفلوں، ان تلاوتوں، ان تسیبوحوں، ان دعاؤں اور ان تمام پروگراموں میں بھر پور شرکت کی جنہوں نے زیادہ سے زیادہ نوجوانوں کے پاک و پاکیزہ قلوب اور روحوں کو اپنی طرف جذب کیا اور انشاء اللہ ایرانی قوم کے لئے اللہ تعالیٰ کی رحمت کے دریچے کھل گئے اور ہمیں اس کی قدر کرنی چاہیے۔

ہمارے عوام کے وجود میں اللہ تعالیٰ سے محبت، عشق و الفت اور معنویت گھر کرچکی ہے اور اس کی جڑیں بہت عمیق اور گہری ہوچکی ہیں۔ ممکن ہے بعض افراد خطا و اشتباہ سے دوچار ہوں، اپنی انفرادی زندگی میں غلطیوں کا ارتکاب کر بیٹھیں لیکن ماہ رمضان المبارک انہیں بھی یہ موقع فراہم کر تا ہے کہ وہ اپنے پروردگار کی طرف پلٹ آئیں، اپنے خدا کو یاد کریں، اللہ تعالیٰ کا ذکر اور اس کی تسبیح کریں اور اپنے پروردگار سے توبہ و استغفار کریں۔ ہر انسان کے اندر خداوند متعال سے رابطہ پیدا کرنے والی روح اور معنوی جذبہ موجود ہے؛ شاعرانہ زبان میں اس کو یوں بیان کیا گیا ہے:



خاک دل آن روز کہ می بیختند شبنمی از عشق در او ریختند ( 1 )  
"خاک دل کا خمیر جب تیار کیا جا رہا تھا تو اسی وقت اس میں محبت اور عشق کی شبنم کو ملا دیا گیا تھا"

یہ عشق ، مادی عشق نہیں ہے، یہ عشق ہو و بوس میں آلودہ عشق نہیں ہے یہ عشق ، خداوند متعال کا عشق ہے یہ حق تعالیٰ اور ذات باری تعالیٰ کا عشق ہے، یہ جوہر وجود کا عشق ہے جو تمام انسانوں کے اندر موجود ہے، اللہ تعالیٰ کا قرآن مجید میں ارشاد ہے: " فطرت اللہ الّتی فطر النّاس علیہا " (2) "یہ الہی فطرت ہے جس پر حق تعالیٰ نے انسانوں کو پیدا کیا ہے "

مادی عوامل و محرکات، مادی جذبات اور مادی کشش ، اس گوہر کے اردگرد خس و خاشاک اور گرد و غبار کی طرح جمع ہوجاتے ہیں۔ جب رمضان المبارک کا مہینہ آتا ہے جو گویا ایک نسیم ہے جو اس گرد و غبار کو صاف اور برطرف کر دیتی ہے۔ یہ گوہر آشکار اور نمایاں ہوجاتا ہے اور اس کی خداوند متعال کی طرف دوبارہ توجہ مبذول ہوجاتی ہے لہذا اس رمضان المبارک میں بھی ہم نے مشاہدہ کیا کہ مختلف مزاج، مختلف رفتار و گفتار اور مختلف انداز کے لوگوں نے مجالس بالخصوص قدر کی مبارک راتوں میں بھر پور شرکت کی اور ان کے فیوض و برکات سے مستفیض ہوئے اور اللہ تعالیٰ کی بارگاہ راز و نیاز کیا اور آنسو بہائے ۔

دل چو بہ آن قطرہ غم اندود شد  
بود کبابی کہ نمک سود شد  
دیدہ ی عاشق کہ دھد اشک ناب  
ہست همان خون کہ چکد از کباب ( 3 )

یہ آنسو جو آنکھوں سے جاری ہوتے ہیں در حقیقت پاک و بیدار دلوں سے نکلتے اور جاری ہوتے ہیں۔ ہمارے عزیز و محترم عوام کو اس کی قدر کرنا چاہیے۔ آپ کے ہاتھ میں ایک عظیم خزانہ آیا ہے۔ اس مبارک مہینے میں ہاتھ آنے والے اس عظیم خزانے کی حفاظت کیجئے ؛ قرآن کے ساتھ جو انس و لگاؤ پیدا ہوا ہے اس کی حفاظت کیجئے، قرآن مجید کے ساتھ یہ انس و لگاؤ ہاتھ سے جانے نہ پائے۔ یہ اول وقت نماز جماعت، مسجد میں نماز پڑھنے کی عادت، یہ کیفیت اور حضور قلب کے ساتھ نماز کی ادائیگی، جہاں تک بھی ممکن ہے پورے سال اس کا سلسلہ اسی طرح جاری رہنا چاہیے۔ برگز اس کی اجازت نہ دیجئے گا کہ مادی محرکات، یہ خس و خاشاک، مادی گرد و غبار کے ڈھیر اس گوہر پر دوبارہ بیٹھ جائیں۔ جو قوم ان خصوصیات کی حفاظت کرتی اور معنوی عروج اور معنوی کمال کو باقی رکھتی ہے وہ قوم تمام میدانوں میں، مادی میدان میں ، معنوی میدان میں ، عزت و شرف کے میدان میں، اقتدار کے میدان میں، ہر قسم کے قومی سرمائے کی ایجاد میں کامیاب و کامران رہتی ہے اور انشاء اللہ ہماری قوم بھی اس مقام تک ضرور پہنچ جائے گی۔

آج کا دن عید فطر کا دن ہے جو علل الشرائع کی روایت کے مطابق : " فیکون یوم عید و یوم اجتماع و یوم فطر و یوم زکاۃ و یوم رغیۃ و یوم تضرّع " (4) یہ دن عید کا دن بھی ہے، لوگوں کے اجتماع کا دن بھی ہے۔ آج کے دن پورے عالم اسلام میں تمام مسلمان عید فطر مناتے ہیں۔ یہ ایک ہی وقت میں ایک نقطے اور مرکز کی طرف توجہ امت اسلامیہ کے لئے ایک عظیم موقع ہے، " یوم زکاۃ و یوم رغیۃ " یہ دنزکات کا دن ہے یہ دن اللہ تعالیٰ کی طرف آپ کی توجہ اور رغبت کا دن ہے "و یوم تضرّع " یہ دن تضرع و زاری اور گریہ کا دن ہے ۔ یہ عید، توجہ اور



دفتر مقام معظم رہبری  
www.leader.ir

حاضری دینے کی عید ہے، یہ عید معنی و مفہوم کی عید ہے۔  
امید ہے کہ خداوند متعال ہمیں توفیق عطا فرمائے، آپ کو اور ہم سب کو توفیق مرحمت کرے کہ ہم سب آج کے دن، جو عید کا دن ہے اور جمعہ کا مبارک دن بھی ہے اللہ تعالیٰ کی برکات اور اس کے فیوض سے استفادہ کریں اور فائدہ اٹھائیں۔

بسم اللہ الرحمن الرحیم  
قل هو اللہ احد، اللہ الصمد ، لم یلد و لم یولد ، و لم یکن لہ کفوا احد ( 5 )

دوسرا خطبہ

بسم اللہ الرحمن الرحیم

الحمد لله رب العالمين و الصلّٰة و السّلام على سيّدنا و نبينا ابى القاسم المصطفى محمّد و على آله الاطيبين الاطهرين المنتجبين الهداة المهديين سيّدنا علي اميرالمومنين و الصّدّيق الطاهر و الحسن و الحسين سيّد شباب اهل الجنّة و على بن الحسين و محمد بن علي و جعفر بن محمد و موسى بن جعفر و علي بن موسى و محمد بن علي و علي بن محمد و الحسن بن علي و الخلف القائم المهدي صلوات الله عليهم اجمعين و صلّ على ائمّة المسلمين و حماة المستضعفين و هدّاة المؤمنين، اوصيكم و نفسى عباد الله بتقوى الله .

دوسرے خطبہ میں سب سے پہلا مطلب جو میں بیان کرنا چاہتا ہوں وہ یہ ہے کہ یوم قدس کے موقع پر ایرانی عوام کی عظیم الشان ریلیوں میں بھر پور شرکت میں میں ان کا شکریہ ادا کرتا ہوں ؛ ایرانی عوام نے ان عظیم الشان ریلیوں اور اجتماعات میں اپنا جوش و خروش ، اپنا جذبہ اپنا پختہ عزم و ارادہ اور اپنی موقع شناسی بھر پور مظاہرہ کیا ہے۔ حضرت امام خمینی رضوان اللہ علیہ نے جب یوم قدس کا اعلان کیا تھا اس وقت سے لیکر اب تک اکتیس سال بیت چکے ہیں دشمنوں کو یہ توقع اور امید تھی کہ اس کا رنگ روز بروز پھیکا پڑتا جائے گا اور یہ دن عدم توجہ اور فراموشی کی نذر بوجائے گا لیکن خدا کا لاکھ شکر کہ لوگوں کے دل اور ان کے عمل میں یہ جذبہ روز بروز بڑھتا ، شعلہ ور ہوتا اور نمایاں بنتا چلا گیا۔

اس سال مختلف ممالک میں، ایشیا میں، مشرق وسطیٰ میں، افریقہ میں، امریکہ میں، یورپ میں دنیا کے مختلف حصوں میں مسلمانوں نے اس دن کو عزت و احترام کے ساتھ منایا ہے اور ایرانی قوم نے اس دن کو مزید عقیدت اور اچھے و شاندار انداز میں منایا ہے ایران کی عظیم قوم در حقیقت امت اسلامیہ کے اس عظیم الشان اقدام کا اصل محور ہے اور اس نے دنیا کو دکھا دیا ہے کہ بین الاقوامی سطح پر رونما ہونے والے شرائط، حالات اور تقاضوں کے پیش نظر وہ اپنے فرائض اور ذمہ داریوں کو مزید جوش و خروش کے ساتھ، اشتیاق و دلچسپی کے ساتھ اور ولولہ و عزم کے ساتھ انجام دیتی ہے۔

صیہونی حکومت نے اپنی قساوت اور شقاوت کو اعلیٰ پیمانے پر پہنچا دیا ہے، دنیا کے گوشہ و کنار سے فلسطینیوں کی حمایت میں بلند ہونے والی آوازوں پر صیہونی حکومت نے کوئی توجہ نہیں دی ، اور فلسطینیوں پر مسلسل ظلم و ستم کے پہاڑ توڑ رہی ہے، ان حالات میں



ایران کی مسلمان قوم نے برسوں سے زیادہ جوش و جذبے اور ولولہ کے ساتھ یوم قدس شاندار انداز میں منعقد کیا۔ اسلامی جمہوریہ ایران کے خلاف مغرب خصوصاً امریکہ کی مودیانہ کوششوں اور سازشوں نے ہماری قوم کے جذبے اور جوش و خروش کو مزید جوان کر دیا ، جبکہ عالمی استکبار اور عالمی تسلط پسند طاقتیں فلسطین کے مسئلہ کو ایک فراموش شدہ مسئلہ تصور کرتی ہیں اور مسئلہ فلسطین کو وہ بر قیمت پر مسلمانوں کے ذہنوں سے محو کر دینا چاہتی ہیں، لیکن ایرانی قوم نے اس مسئلے کو مرکزی مسئلہ بنا دیا ہے۔ اس قوم کو شاباش ہو اس عظیم قوم کو آفرین ہو جس نے اس مسئلہ کو پھر زندہ کر دیا ہے۔

ہماری عزیز قوم کی رفتار و گفتار میں امید اور جوش و جذبہ موجیں مار رہا ہے۔ میں نے اس سال رمضان المبارک میں یونیورسٹی کے طلبہ سے ملاقات کے دوران اس امید اور جذبے کی درخشندگی کو مشاہدہ کیا ، میں نے یونیورسٹیوں کے اساتذہ کے ساتھ ملاقات میں اس جذبہ کو بخوبی دیکھا، میں نے مملکت اور نظام کے اعلیٰ حکام اور ملازمین کے ساتھ ملاقات کے دوران اس جذبہ کو دیکھا، مختلف اداروں کے سربراہوں اور عہدہ داروں، افسروں اور محنت کش طبقے کے ساتھ ملاقات اور مختلف طبقوں اور گروہوں کے ساتھ ملاقاتوں کے دوران ان کے اندر اس جذبہ کو موجزن پایا میں نے ان کے ساتھ گفتگو اور بات چیت کے دوران اس جذبہ کو مشاہدہ کیا ہے۔ اور جو قوم اس طرح کی امید سے سرشار ہو اور مستقبل کے سلسلے میں اس طرح کی امید و حوصلہ رکھتی اور پختہ عزم و ارادہ کی مالک ہو، بیشک اور بلا شبہ ایسی قوم عظیم اور بلند چوٹیوں تک پہنچ جائے گی۔

امت اسلامیہ کو عالمی اور علاقائی سطح پر بہت سے مسائل کا سامنا ہے امت اسلامی کے لئے بہت سے دیگر مسائل اہم ہیں لیکن جو مسئلہ اس وقت فوری طور پر درپیش ہے وہ پاکستان میں سیلاب کا مسئلہ ہے۔ اس کا نام تو سیلاب ہے لیکن حقیقت میں یہ ایک عظیم بلا اور مصیبت ہے۔ پاکستانی قوم کے لئے یہ ایک بہت بڑی مصیبت ہے۔ پاکستانی قوم ، امت اسلامیہ کو درپیش گونا گوں اور مختلف مسائل میں ہمیشہ پیش پیش رہی ہے پاکستانی قوم دینداری میں، دینی غیرت و حمیت کے مظاہرے میں اور دین کی پابندی کے سلسلے میں جانی پہچانی قوم ہے۔ آج یہ قوم ایک عظیم مصیبت میں مبتلا ہے، دریائے سندھ نے شمال سے جنوب تک تباہی پھیلا رکھی ہے۔ پاکستان کے شمال میں چین کی سرحدوں سے لیکر پاکستان کے جنوب میں بحر ہند تک اس طویل و عریض خطے میں ایک عظیم سیلاب، ایک عظیم طغیانی اور ایک عظیم طوفان نے لوگوں کی زندگی کو بری طرح متاثر اور دگرگوں کر دیا ہے۔ دس ہزار سے زیادہ دیہات زیر آب آگے ہیں۔ تمام کھیت ، زراعت اور باغات جو اس قوم کی غذا و خوراک کا سرچشمہ تھے اس قوم کی درآمد کی امید اور ثروت و آمدنی کا ذریعہ تھے پوری طرح تباہ و برباد ہو گئے ہیں۔ دسیوں ہزار مدرسے، مسجدیں اور امام باڑے جو اس طویل و عریض خطے پر واقع تھے وہ سب ویران ہو گئے ہیں۔ جیسا کہ مجھے رپورٹ ملی ہے اس کے مطابق دریائے سندھ کا عرض ، عام حالات میں تقریباً دو کلومیٹر ، ایک کلومیٹر اور بعض جگہ آدھا کلومیٹر ہے لیکن اس وقت خاص طور پر جس جگہ دوسری ندیاں اس سے ملی ہیں وہاں تقریباً نوے کلومیٹر کے عرض میں پانی ہی پانی پھیلا ہوا ہے! لوگوں ، مال مویشی، زندگیاں، گھر کاشانے اور امیدیں سب کچھ ختم ہو چکی ہیں، بعض اندازوں کے مطابق اس سیلاب سے پاکستان کو تقریباً چالیس سے لیکر پچاس ارب ڈالر تک نقصان پہنچا ہے۔ تقریباً دو کروڑ افراد آوارہ وطن اور ہزاروں مرد ، عورتیں بچے اور بوڑھے اس سیلاب میں جاں بحق ہو چکے ہیں۔

پاکستان میں سیلاب سے متاثرہ لوگوں کو آج پانی کی ضرورت ہے، غذا کی ضرورت ہے، لباس کی ضرورت ہے، سر چھپانے کی جگہ کی ضرورت ہے۔ یہ لوگ زندگی کی اشیائے ضروریہ کے محتاج ہیں ، رمضان المبارک کے مہینے میں پاکستانی قوم نے ان سخت حالات میں روزہ رکھا ہے۔ عید فطر کا دن ہے، اجتماع کا دن ہے، امت اسلامیہ کا دن ہے، ہمارے عوام کو ہمت سے کام لینا چاہیے۔ اسلامی جمہوریہ ایران کی حکومت نے امدادی سامان روانہ کیا ہے۔ بعض افراد نے نجی طور پر بھی امداد کی ہے لیکن سیلاب کی تباہی کو دیکھتے ہوئے یہ اقدامات کافی نہیں ہیں بہت زیادہ امداد کی ضرورت ہے۔ یہ ہم سبھی کا فریضہ ہے۔ ہمارے مومن بھائی، ہمارے مسلمان بھائی، پاکستان میں اس وقت ایک عظیم مصیبت اور سخت مشکل میں مبتلا ہیں۔ میرا صرف ایرانی قوم سے خطاب نہیں ہے، بلکہ پورے عالم اسلام سے خطاب ہے۔ تمام قوموں سے خطاب ہے۔ تمام مسلم ممالک کے مسلمانوں سے خطاب ہے۔ اسلامی کانفرنس تنظیم سے خطاب ہے۔ سبھی کو ہمت سے کام لینا چاہیے۔ سب کو مدد کرنا چاہیے، جو امدادی سامان جمع ہوا ہے کہ وہ ایک ارب دو ارب! یہ امداد کہاں اور پاکستانی عوام کی ضروریات کہاں؟! ان چیزوں سے ان کی ضروریات پوری نہیں ہوں گی پاکستان کو بہت ہی سخت نقصان پہنچا ہے۔ جس قدر بھی ممکن ہو سکے مدد کرنی چاہیے۔ خداوند عالم توفیق عطا کرے کہ عوام جہاں تک ممکن ہو سکے پاکستان میں سیلاب سے متاثر افراد کی مدد کریں ؛ یہ ایک اہم مسئلہ ہے۔

البتہ، ہمیں پاکستان کے سیاسی عدم ثبات اور عدم استحکام پر بھی تشویش ہے، علاقہ میں موجود تسلط پسند اور جارج طاقتیں اس صورتحال سے فائدہ اٹھا رہی ہیں، موقع پرست عناصر غلط فائدہ اٹھا رہے ہیں، بعض تسلط پسند منہ زور اور جارج طاقتیں حکومتیں، پاکستان کو اپنی فوجی چھاؤنی میں تبدیل کر دینا چاہتی ہیں، یہ بھی ہو رہا ہے۔ یہ بھی ایک تشویشناک مسئلہ ہے اور ہمیں توقع ہے کہ پاکستان



کی با شعور قوم خود اس موضوع کی طرف توجہ دے گی ؛ حکومت پاکستان اپنے فرائض کو جانتی ہے اور انشاء اللہ خداوند عالم ان کی مدد کرے گا وہ بہترین انداز میں اپنی اس مصیبت سے باہر نکل آئیں گے۔

اسی طرح فلسطین کا مسئلہ، عالم اسلام کا پہلا مسئلہ ہے۔ غزہ میں اسرائیلی جرائم کا سلسلہ اب بھی جاری ہے۔ دریائے اردن کے مغربی کنارے پر اسرائیلی مظالم کا سلسلہ جاری ہے۔ صیہونی حکومت نہایت ہی بے شرمی اور بے رحمی کے ساتھ فلسطین کے مظلوم عوام پر اپنے ظلم و ستم جاری رکھے ہوئے ہے اور ادھر واشنگٹن میں نام نہاد امن مذاکرات ہو رہے ہیں۔ امن مذاکرات کس کے ساتھ؟ وہ ان مذاکرات کے ذریعہ فلسطینی عوام پر بونے والے اسرائیلی جرائم پر پردہ ڈالنے کی کوشش کر رہے ہیں اور اس طرح مسئلہ فلسطین سہ دنیا کی توجہ ہٹانا چاہتے ہیں ان مذاکرات کا نام انہوں نے "امن مذاکرات" رکھا ہے ! جبکہ ایک غاصب نے آکر ایک قوم کے گھر پر اور اس کے کاشانے پر غاصبانہ قبضہ کر رکھا ہے اور اس نے کسی پر اکتفا نہیں کیا، بلکہ وہ اس قوم کا سر کچلنے کے لئے ہر قسم کے ممکنہ وسائل و امکانات کا استعمال بھی کر رہا ہے۔ وہ بغیر کسی خوف و ڈر کے فلسطینی قوم کا سر دبا رہا ہے اور مغربی ممالک ، امریکہ اور دوسرے لوگ لاپرواہی کے ساتھ بیٹھے ہوئے تماشہ دیکھ رہے ہیں جبکہ امریکہ اور مغربی ممالک حملہ آور ظالم و جابر اور سر کچلنے والے کی حوصلہ افزائی اور ترغیب بھی کر رہے ہیں اور اس کے ساتھ ہی امن کے لئے اجلاس بھی منعقد کر رہے ہیں۔ کون سی صلح؟ کیسی صلح؟! کس کے اور کس کے درمیان صلح؟ اس طرف بے شرمی اور بے غیرت ظالم و ستمگر صیہونی بھی نہایت ہی دیدہ دلیری کے ساتھ فلسطینیوں کے مقابلے میں کھڑے کہہ رہے ہیں ٹھہرو! یہودیوں کی آبادکاری کو قبول کرلو زبان بند رکھو ، اسرائیل کو یہودی بستیوں کی تعمیر کرنے دو، صیہونیوں کا سب سے بڑا جرم یہ ہے کہ قدس شریف کو ، مسلمانوں کے قبلہ اول کو ، فلسطین عزیز کو یہودی علاقہ بنا کر اپنے ظلم و ستم اور سازشوں کا مرکز بنانا چاہتے ہیں فلسطین ہمارا ایک اصلی مسئلہ ہے ۔

ہم امید رکھتے ہیں کہ خداوند متعال مسلمان قوموں کو توفیق عطا فرمائے ، مسلمان حکومتوں کی مدد کرے کہ وہ اس تلخ حادثے کے سلسلے میں اس تلخ واقعے کے بارے میں اپنے فرائض کو اچھی طرح پہچانیں، البتہ قسمتی کا مقام ہے کہ فلسطینی قوم، ہر قسم کے دباؤ کے سامنے استقامت اور پائیداری کے ساتھ کھڑی ہے انسان کے لئے قابل یقین نہیں ؛ ایک قوم اس قدر ثابت قدم، اس قدر باہمت اور اس قدر باعزت ہو سکتی ہے!! ان عجیب و غریب قسم کے دباؤ کے باوجود وہ ثابت قدم ہیں فلسطینی قوم نے مغربی اور امریکی سازشوں کے مقابلے میں پسپائی اختیار نہیں کی ہے بیس سال پہلے کی نسبت ، تیس سال پہلے کے مقابلے میں آج فلسطینیوں کی طاقت کہیں زیادہ ہے، وہ اور زیادہ پختہ عزم کے مالک اور مصمم نظر آتے ہیں۔ ان کی توانائیاں بھی بحمد اللہ پہلے سے کہیں زیادہ بہتر ہیں اور کسی شک و شبہ کے بغیر کہا جا سکتا ہے کہ فلسطینی جوان ایک دن غاصب صیہونیوں کو اپنی سرزمین سے باہر نکال کر ہی دم لیں گے اور وہ اس صیہونیوں کے جھوٹے اور فریبی نظام کی بساط کو سرزمین فلسطین سے ایک دن ضرور ختم کر دیں گے ۔

پروردگارا ! پروردگارا! رمضان المبارک کے مہینے میں انجام پانے والی اس قوم کی عبادت، اس قوم کی زحمات، اس قوم کے گریہ و زاری اور اخلاص و پاک دلی کو اپنے لطف و کرم کے ساتھ قبول فرما ۔ پروردگارا! اپنی رحمت و مغفرت کے دروازے اس قوم پر کھول دے۔ پروردگارا! لوگوں کو درپیش مشکلات حل فرمادے ۔ پروردگارا! اس قوم کو ترقی و پیشرفت اور بلند چوٹیوں کو فتح کرنے کی سمت آسانی اور سرعت کے ساتھ گامزن رہنے کی توفیق عطا فرما۔ پروردگارا! ہم سب کو بخش دے ۔ پروردگارا! ہم سب کو ماہ رمضان المبارک کے فیوض اور عید سعید فطر کے برکات اور تضرع و زاری اور خضوع و خشوع کے فیض سے محروم نہ کرنا ۔ پروردگارا! ہمارے مرحومین پر اپنی رحمت و بخشش اور مغفرت نازل فرما ۔ پروردگارا! امت اسلامیہ کو روز بروز مزید سربلندی و سرفرازی نصیب فرما۔

بِسْمِ اللّٰهِ الرَّحْمٰنِ الرَّحِیْمِ

و العصر، ان الانسان لفي خسر ا لا الذين امنوا و عملوا الصالحات و تواصلوا بالحق و تواصلوا بالصبر ۔

و السلام عليكم و رحمة الله و بركاته



دفتر مقام معظم رهبری  
www.leader.ir

---

(1) شیخ بهائی

(2) روم: 30

(3) شیخ بهائی

(4) علل الشرائع، ج 1، ص 268

(5) اخلاص: 3-1